

## శుక్రవారం

గుమ్మందాటి నెకిలు స్తాండువేసి, మానీన పైపంచతో ముఖం తుడుచు కుంటూ లోపలికి వచ్చాడు రామేశం.

ముందు గదిలో నిలబడి ఉన్న భార్యను చూసి "స్కూలు బస్సు వచ్చిందా?" అని అడిగాడు.

సీతమ్మ "అః! పావుగంట నేపు నిలబడ్డాను. వెంకటిని బస్సు క్రించే వచ్చాను. అది సరే! మీరెక్కడికి వేంచేశారు. తలుపులు బార్లా తీసిపెట్టి?" అని అడిగింది కటువుగానే.

రామేశం నవ్వి "పోదూ, మరీనూ! తలుపులు బార్లా తీసిపెట్టి పోయానా? దగ్గరికి లాగి గొళ్ళెంపెట్టి మరీ వెళ్ళాను కదా?" అంటూ పంచెను లుంగీగా మార్చి కట్టుకుని చాపమీద కూలబడ్డాడు.

"అయితే మాత్రం? రోజులెలా ఉన్నాయి? మనకు తెలియకుండా మన తలకాయనే తీసుకుపోయి పక్కవీధిలో అమ్మేయగలిగిన మాయావు లున్నారు. ఇంకా నయం... నేను వెంటనే రాబట్టి సరిపోయింది. ఎవడైనా కొంపలో దూరి ఉన్న గిన్నే, బొచ్చే చంకన పెట్టుకు పోతే ఏం చెయ్య గలం? ఒక్క స్పూన్ కొనాలంటేనే గుడ్లు వెళ్ళకొస్తున్నాయి..."

సీతమ్మ సణుగుడు ఇంకా కొనసాగేదే. అయితే, రామేశం అను నయంగా సమాధానం చెప్పాడు. "నువ్వలా వెళ్ళిన కాస్సేపటికి చూడును కదా! నెకిలు ముందుచక్రంలో గాలి బొత్తిగాలేదు. తీసుకువెళ్ళి సుభానీకి చూపిస్తే పంచరయిందని, బాగుచేసి రెండు రూపాయలు వసూలు చేశాడు. సెకిల్ మూలపడితే ఇవాళ బొత్తిగా గడవదు కదా! అందుకని వెళ్ళాను!"

సీతమ్మ “అన్నట్టు ఈ పూట ఏవిటి కార్యక్రమం? అదే! వంట సంగతి ....” అన్నది జుట్టు చిక్కు తీసుకుంటూ తానుకూడా గుమ్మంలో కూర్చుని.

ఉదయం తొమ్మిదిన్నర గంటల వేళ ... సూర్యుడు ఉండి ఉండి మబ్బుల్లోకి వెళ్ళిపోతున్నాడు. ఆకాశంలో గచ్చకాయ రంగులో ఉన్న మేఘాలు నెమ్మది నెమ్మదిగా గుమిగుడుతున్నాయి. ఉక్క పోస్తున్నది. బహుశా వరం వస్తుందేమో! అలా అయితే ప్రాణాంతకమే... చాలా తిరుగుడు ఉంది ఈ పూట. ఎక్కడో వన్టాన్లో మారుమూల ఏడ్పింది ఆ కొంప. పైగా శుక్రవారం సాయంకాలం బోలెడు పూజలున్నాయి.. వరం వగలలా ఆగి రాత్రి మనం ఇంటికి చేరుకున్న తరువాత కురిస్తే బాగుణు అనుకున్నాడు రామేశం.

సీతమ్మ మళ్ళీ పెద్దగా “మిమ్మల్ని... ఇవాళ వంట సంగతి ఏమిటని అడుగుతున్నాను. చెవినపడలేదా?” అన్నది.

“అః! అః! విన్నాను. ఇవాళ రామ్మూర్తిగారితో పోవాలి. ఎక్కడో వన్టాన్లో ఎవరో చచ్చినవాళ్ళది ఆబ్దికం .... నిన్న సోడాబుడ్డి కళ్ళద్దాల వాడొకడు వచ్చి గీకి గీకి బేరమాడి కుదుర్చుకు పోయాడు. రామ్మూర్తిగారికి ఈ మధ్య కక్కుర్తి ఎక్కువై పోతున్నది. మంత్రం చెప్పినందుకు తనకు ఇరవై రూపాయలు, భోక్తకు పదిహేను అడగాలి. అవతలి వాడు ననపెట్టి బేరమాడితే తనకు పదిహేను, నాకు పదికి ఒప్పేసుకున్నాడు. నేనేమీ మాట్లాడలేక ఊరుకుండి పోయాను.”

“సరే అయితే... నే నొక్కదాన్నే అన్నమాట. చిన్నవాడికి క్యారియర్ కోసం ఉడకేసిన అన్నం ఉంది. ఏ పచ్చడో వేసుకుని గడి పేస్తాను.” అన్నది సీతమ్మ జడఅల్లుకుంటూ.

“చిన్న వెధవకు చదువు బాగా వంటబడుతున్నదా? లేకపోతే నా పోలికా? అన్నాడు రామేశం నవ్వుతూ.

సీతమ్మ కొంచెం కోపంగా “మీ పోలికేమీ కాదు. తాతల పోలిక కూడా కాదు. మేనమామ పోలిక .... మా అన్నయ్య ఎట్లా చదువు

కున్నాడు? మా నాన్న వాణి ఎన్నెళ్ళితోనే ఆపేసి పౌరోహిత్యంలోకి దింపేసేవాడు... కాని, వాడు వట్టుదలగా చదివి ఎమ్.ఎ. పాసయ్యాడు. పెద్ద ఆఫీసరయినాడు." అన్నది.

రామేశం ఎగతాళిగా "అవును.... పెద్ద ఆఫీసరై తండ్రినీ, చెల్లెల్ని ఉద్ధరించాడు, చూస్తున్నాంగా!" అన్నాడు.

తమ పెళ్ళయిన తరువాత సంవత్సరానికే సీతమ్మ తండ్రి సోయాడు. తమ పెళ్ళికి, తండ్రి కర్మాంతరాలకు రావడమే తప్ప మళ్ళీ అతగాడు ఈ దిక్కుకే రాలేదు. ఎక్కడో భిలాయ్ లో పెద్ద ఉద్యోగంలో ఉండిపోయాడు. అప్పుడప్పుడు ఉత్తరాలు మాత్రం రాస్తూ ఉంటాడు చెల్లెలిమీద ప్రేమ కురిపిస్తూ. అదీ రామేశం కడుపుమంట.

సీతమ్మ నిట్టూర్చి "ఈరోజుల్లో అంతే... ప్రేమలూ, అనుబంధాలూ ఏవీ లేవు. పైగా దూరాభారం.... వాణి అనుకుని మాత్రం ఏంలాభం?" అని ఊరుకున్నది.

చిన్న ఖాళీ స్థలంలో ఒకవైపు కనకాంబరం మొక్క.... ఎదురుగా గోడ. గోడమీదనుంచి అవతలివైపు రాతి ఉసిరి కొమ్మలు ఇటువారి ఉండి, గాలికి కదులుతున్నాయి. దంపతులు కూర్చుని ఉన్న ముందు గది చిన్నది. వెనక చిన్న వంట ఇల్లు. ఇల్లుగలవారి బాధలేదు. వాళ్ళెక్కడో రాజధానీ నగరంలో ఉంటారు. నెలకోసారి క్రమం తప్పకుండా అద్దె - అదీ తక్కువే. కేవలం వందరూపాయలు - పంపితేచాలు.

రామేశం లేస్తూ ఉంటే సీతమ్మ అతడు బయలు దేరుతున్నాడను కుని తానూ కదిలింది. అతనిప్పుడు వెడితే మళ్ళీ రావడం మధ్యాహ్నం రెండు గంటల తరవాతనే. తాను ఈ లోపల దగ్గరలో ఉన్న సినిమా హాలుకువెళ్ళి వదకొండు గంటల ఆట - మహిళా ప్రపంచాన్ని ఉద్రూత లూగిస్తూ, కలెక్షనలో ఆల్ టైమ్ రికార్డులు సృష్టిస్తున్న సంచలన పంచ రంగుల సినిమా - చూసి రావచ్చు. దానికోసం ఇటీవల రకరకాల చిన్న చిన్న ఖర్చులలో జాగ్రత్తపడి ఏడు రూపాయలు దాచిందికూడా.

"స్నానం చేస్తాను అన్నాడు రామేశం.

సతమ్మ మెలిగా "నీరు పెట్టలేదు. కుంపటి ఆరిపోయి ఉంటుంది చన్నీళ్ళు పోసుకోండి" అన్నది.

రామేశం నవ్వి "తప్పుతుందా?" అంటూ పెరటిలోకి వెళ్ళాడు. అక్కడ రాళ్ళగుంట ఉంది. బొక్కెనలో నీళ్ళు తళతళ లాడుతున్నాయి. తలఎత్తి చూస్తే.... ఆకాశంలో చిక్కగా గుమికూడుతున్న మబ్బులు కనిపించాయి.

'మొదటి చెంబుతోనే చలి... తరువాత చలిలేదు గిలిలేదు' అనుకుని చెంబుతో నీళ్ళు ముంచి 'జై వరమేశ్వరా' అనుకుని నెత్తిమీద బోర్లించుకున్నాడు

స్నానం త్వరత్వరగా పూర్తిచేసి ముందుగదిలోకి వచ్చి ఉతికిన పంచె కట్టుకుని తయారై "ఇదిగో నిన్నే ... నేను వెళ్తున్నాను. తలుపు వేసుకో అన్నాడు నైకిలు తీస్తూ.

సీతమ్మ భర్త వంకనే చూస్తూ తల ఊపింది. అతడు వెళ్ళిపోగానే వీధి తలుపువేసి ముందుగదిలోకి వచ్చి ఒళ్ళు నిరుచుకుని 'చిరాగ్గా ఉంది. స్నానం చెయ్యాలి' అనుకున్నది.

తరువాత పెరట్లో స్నానం చేస్తూ తాను చూడబోయే సినిమాను గురించే ఆలోచించింది. సినిమాలో నాయికా నాయకులు సాధారణంగా మొదటి చూపులోనే ప్రేమించుకుంటారు. కొన్నింటిలో అయితే ముందు ఒకరికి మరొకరిమీద అసహ్యం... పగ... ఆ తరువాత అది గాఢమైన ప్రేమగా మారుతుంది. వెంటనే ఎక్కడెక్కడో కొండల్లో, లోయల్లో కిందామీదాపడి దొరుకుంటూ ఎగురుకుంటూ యుగళగీతాలు పాడుకుంటారు. మాటకో ద్రస్సు మారుస్తారు. వాళ్ళ ఇళ్ళన్నీ రాజమందిరాలా గుంటాయి. పెద్ద పెద్ద హాళ్ళూ... పెద్ద పెద్ద సోఫానెట్టూ... ఖరీదైన తివాచీలూ... పొడవాటి తళతళలాడే డైనింగ్ టేబుల్స్... వాటిమీద ఎప్పుడూ ఎవరూ తినని యాపిల్ పళ్ళతో నిండిన గాజు పాత్రలూ... గిర గిర తిరిగే బెడ్ రూమ్స్— అంతా కన్నుల పండుగగా ఉంటుంది.

'అలా ఎవరైనా ఉంటారా ఈ ప్రపంచంలో?' అనుకున్నది సీతమ్మ.

'ఏమో! ఎవరు చూడొచ్చారు? కొందరంత అట్టహాసంగా, ఆడంబరంగా ఉంటారేమో!' అనుకుంది మళ్ళీ.

తాను వలెటూరి పురోహితుడి ఇంట్లో పుట్టింది. పెద్దగా చదువు సంధ్యలేవు. ఎప్పుడూ ఇంటినిండా బియ్యమూ... కొబ్బరి చిప్పలూ ఖరూరపుకాయలూ... అరటి పళ్ళూ ఇదీ వాతావరణం. తండ్రి బయట ఏమీ పనిలేనప్పుడు అరుగుమీద కూర్చుని జంధ్యాలు వడుకుతూ ఉండే వాడు. ఎవరో పిల్లలు ఒకరూ ఆరా కూర్చుని ఏవో వల్లవేస్తూ ఉండేవారు. పాత కాలపు పౌలం కొంచెం ఉండేదికాని, ఎవడో కౌలుకు చేస్తూ సంవత్సరాని కొకసారి తిప్పుకుని తిప్పుకుని ఎంగిలి మెతుకులు విదిలించినట్టు కాసిని రూపాయలు విదిలించేవాడు.

ఇదుగో. ఆ తరువాత ఈ సంబంధం... రామ్మూర్తిగారు వచ్చి చెవినిల్లు కట్టుకుని నస పెట్టాడు. "పిల్లవాడు లక్షణంగా అందంగా ఉంటాడు... ఒక్కగా నొక్కడు. తల్లీ, తండ్రి, తోబుట్టువులూ ఏ పేచీ లేదు. మంచి మనసున్నవాడు. నెమ్మదస్తుడు. అన్నింటికీ మించి కాసి కట్నం ఇవ్వనక్కరలేదు. పెళ్ళిచేస్తే చాలు... వచ్చేవారూ, పోయేవారూ ఎవరూలేరు. చాలదూ? ఇంతకన్నా మంచి సంబంధం తేగలమా?" అంటూ పోరాడి సాధించాడు. సీతమ్మ తండ్రి తనకున్నంతలో ఆ వల్లెటూళ్ళో అట్టహాసంగానే వివాహం జరిపించాడు.

సీతమ్మ మొగుణ్ణి చూసి ఎంతో సంబరపడిపోయింది. అందరూ 'పెళ్ళి కూతురు అదృష్టవంతురాలు' అన్నారు. 'నిజానికి నేనే ఆయనకు తగను' అనుకున్నది సీతమ్మ. పట్నంలో కాపురం పెట్టిన మొదట్లో, అతనికి క్రాపు లేదనీ, ప్యాంటూ' చొక్కాలు వేసుకోకుండా పురోహిత్యం చేస్తుంటాడనీ కించిత్తు బాధపడిన మాటవాస్తవవమే కాని, తరువాత తరువాత, 'ఇలాటి భర్త ఎంత మందికి లభిస్తాడు? మనిషి బంగారం కదూ! మనసు వెన్నకదూ!" అనుకున్నది ఆమె.

స్నానం ముగించుకుని ముందుగదిలోకి వచ్చి గూట్లో ఉన్న అద్దం ముందు నిలబడి తలకట్టు సరిచేసుకుంటూ 'ఆయినా రోజులు

గడుగు ఉన్నాయి. ఆయన ఎంత కష్టపడినా గడవడం కష్టంగానే ఉంది. ఎంతో జాగ్రత్తగా ఉండవలసి వస్తున్నది. అనేక ఖర్చులు మానుకోవలసి వస్తున్నది' అనుకున్నది.

అయినా, ఆరేళ్ళ కుర్రకుంక విషయంలో మాత్రం ఏ లోపమూ జరగడానికి వీలేదు. వాణి ఇంగ్లీషు మీడియంలో మంచి ప్రైవేటు స్కూల్లో చేర్పించారు. వాడు 'మమ్మీ, డాడీ' అంటుంటే, ఇంగ్లీషు పద్యాలు చదువుతూ ఉంటే ఎంత ముచ్చటగా ఉంటుంది! మొదట్లో రామేశం 'వెధవా! నన్ను 'నాన్నా' అని పిలు. ఏమిటో తిట్టినట్టు 'డాడీ ఏమిటి నీ బొంద?' అనేవాడు. కాని, తరువాత తరువాత అతడు కూడా కొడుకుని చూసి ముచ్చట పడటం ప్రారంభించాడు.

వాడి స్కూలు షీజు నెలకు ఆరవై రూపాయలు. బస్సుకు ఇరవై రూపాయలు. ఏడాది మొదట్లో వందలు జీతమూ.... ప్రైవేటు స్కూలు డ్రస్సు.... టైలు.... బూట్లు... వగైరాలు.... ఇవి ఏ పరిస్థితిలోనూ ఏమరదానికి వీలేని ఖర్చులు... చచ్చినట్టు కట్టి తీరవలసిందే...

సీతమ్మ చెక్కబీరువాలో నుంచి శుభ్రమైన చీర ఒకటి ఇవతలికి తీసి కట్టుకోబోతూ హఠాత్తుగా ఆగిపోయింది. కొది క్షణాలు అలాగే మౌనంగా నిలబడిపోయింది. అంతలో ఏమనుకున్నదో ఏమో! ఆ చీరను మళ్ళీ బీరువాలోకి విసిరేసి మరో మామూలు కట్టుడు చీరతీసుకొని కట్టుకుని, గోడ పక్కకు వెళ్ళి పక్క ఇంటి కామాక్షమ్మగారిని పిలిచి 'ఒక్క సారి వార పత్రిక ఇస్తారూ? సీరియల్స్ చదివి ఇచ్చేస్తాను' అన్నది.

ఆ తరువాత పత్రిక అందుకుని వచ్చి చాపమీద కూలబడి 'అయిదారు రూపాయల పిచ్చి ఖర్చు తప్పింది. లక్షణంగా సీరియల్స్ చదివితే సరిపోయే... కాలక్షేపం... అనుకుంటూ దయ్యాల సీరియల్ చదవడం ప్రారంభించింది.

\*

\*

\*

రామేశానికి విసుగ్గా ఉంది. చిరాగ్గా ఉంది. అసలే చిన్న పెంకు

టిలు... పెగా బయట వరం... పక్క భాళీ నలమంతా బురదగా ఉంది. పెన పెంకులు సరిగా లేవేమో, లోపల అక్కడక్కడ చినుకులు పడుతున్నాయి.

ఆ ఇంటి యజమాని లావుపాటి కళ్ళజోడు పెట్టుకుని నిశ్శబ్దంగా చెప్పిన పనులు చెప్పినట్టు చేస్తున్నాడు. ఒకముసలావిడ తడిగుడతోవంట ఇంట్లో కట్టెల పొయ్యితో సతమతమవుతున్నది. ఒక మోస్తరు అందమైన యువతి - ఆ గృహ యజమాని రెండో భార్య - ఆటూ ఇటూ తిరుగుతూ, అవీ ఇవీ అందిస్తున్నది.

ముసలావిడ మధ్య మధ్య విసుక్కుంటూ "మహాతల్లి ఎక్కడి ఋణమో... తీర్చుకుపోయింది... మేం చస్తున్నాం... ప్రతివటా ఉన్నవి గాక ఇదొక తద్దినం... తప్పదు.... అని పెద్దగానే నణుగుతున్నది.

కార్యక్రమం మూడు వంతులు పూర్తి అయి భోజనాలకు కూర్చునే సరికి రెండు గంటలు కావస్తున్నది. రామ్మూర్తిగారు మహా చాదస్తం మనిషి. 'అనతలివ్యక్తులను బట్టి మన పద్దతులు మార్చుకుంటూ ఉండాలి' అని చెబితే వినడు. శ్రద్ధగా, సాంగోపాంగంగా, అన్నీ సవ్యంగా జరిపిస్తే తప్ప తృప్తి ఉండదాయనకు. 'అలా చేయడం వంచన.... దై వద్రోహం అంటూ ఉంటాడు కూడా.

కిలో రెండు రూపాయల బాపతు బియ్యం కాబోలు అన్నం అధ్వానంగా ఉంది. మూడు కూరలున్నాయని పేరేగాని అందులో ఒకటి కాకరకాయ. తనకు ఆదంజేనే అసహ్యం. మిగిలిన రెండు కూరలూ రుచిపచి లేకుండా నీళ్ళు కారుతున్నాయి. "నెమ్మదిగా కూర్చోండి... ఆలస్యమైంది" అంటూ శాస్త్ర ప్రకారం రెండుసార్లు చెప్పాడు గృహ యజమాని.

రామ్మూర్తి బట్టతలమీదనుంచి వడిన వాన చినుకులను చేతో తుడుచుకుంటూ కబుర్లు ప్రారంభించాడు. ఆ కుటుంబ వివరాలతో ప్రారంభించి, అంతర్జాతీయ రాజకీయాల వరకూ అనర్గళంగా సాగింది ఆయన వాగ్గోరణి -

అంతా అయి తాము తాంబూలాలు అందుకుని బయలుదేరేసరికి మూడు గంటలవుతున్నది. వరం కాస్త తెరిపి ఇచ్చింది. కొఖం రొంపిన దోపుకుంటూ "వెళ్ళొస్తాం.... మీ భోజనాలు కానివ్వండి.... పొదు పోయింది" అంటూ రామ్మూర్తి, ఆ వెనుకనే రామేశం నైకిళ్ళు తీసుకుని ఇవతలికి వచ్చారు.

రామేశం చప్పరించి "బస్సు చార్జీలు ఆడగవలసింది మీరు" అన్నాడు.

రామ్మూర్తి అదొక రకంగా నవ్వుతూ "నైకిళ్ళమీద వచ్చి బస్సు చార్జీలు ఇమ్మంటే పరమ తెలివి తక్కువగా ఉంటుంది. కాస్త మనుషులను బట్టి వెళ్ళూ ఉండాలి. అయినా, ఈ మధ్య నువ్విలా 'డబ్బు డబ్బు' అంటూ కలవరిస్తున్నావేమిటి? అన్నాడు.

రామేశం నిట్టూర్చి "మీకేమిటి బాబూ! అలాగే మాటాడతారు! ఇల్లుంది. సంపాదించే కొడుకున్నాడు. నాసంగతి అలా కాదుగా? ఎంతో జాగ్రత్తగా ఉండాలి. వెనకా ముందు ఏమీ లేదు. నెల అటే తిరిగొస్తుంది. అదెకటాలి. పిల్లవాడికి ఫీజుకట్టాలి. ఇంట్లో సరేసరి గడ్డిఅయినా తినాలి. అదీ రేటు పెరిగిపోయింది కదా! అన్నాడు.

రామ్మూర్తి నైకిలు తొక్కుతూనే ఏమీ పరవాలేదు. అన్నీ సలక్షణంగా తరుగుతాయి. వార్తక్యం పైబడినవాడిలా అలా మాట్లాడకు. నవయువకుడివి ముసలి మాటలు మాట్లాడితే బావుండదు..." అన్నాడు. రామేశం నవ్వాడు.

ఇంటికి రాగానే ముందుగదిలో చాపమీద విలాసంగా పడుకుని ప్రతిక చదువుతున్న సీతమ్మ కనపడింది. భర్తను చూసి "వచ్చారా"? అంటూ లేచి కూర్చుందామె. రామేశం ముందు గది తలుపుమూసి చాపమీద నడుం వాల్చి ఆవలించి భార్యకు దగరగా జరిగాడు. ఆతని వాలకం చూసి గబాల్న లేవబోతూ "ఏమిటిది? పట్టపగలు .... చీ... చీ.... అంటూ గొణిగింది. ఆ తరువాత గొణగడం మానేసింది. బయట సన్నగా జల్లు మళ్ళీ మొదలైంది.

\*

\*

\*

ఆరు గంటల వేళ అతను సంచి నెక్కిలుకు తగిలించుకుని బయలు దేరాడు. వాతావరణం చల్లగా ఉంది. ఆహ్లాదకరంగా ఉంది. చల్లనిగాలి వీస్తున్నది.

సీతమ్మ అప్పుడే దీపం ముట్టించి కుర్రవాణ్ణి కూర్చోబెట్టి చదివిస్తున్నది. వాడు ముఖం మీద పడుతున్న జుట్టును ఉండి ఉండి పైకి తోసుకుంటూ ఏదో ఇంగ్లీషులో చదువుతున్నాడు.

రామేశం కొడుకును చూసి ముచ్చటపడ్డాడు. సీతమ్మ "మీ దోవన మీరు పోండి.... అలా చూస్తారేం? దిష్టి తగిలేను" అన్నది.

"వాణ్ణి కాదే.... నిన్నే చూస్తున్నాను." అంటూ రామేశం నవ్వుతూ నెక్కిలు తీసుకొని వీధిలోకి వచ్చాడు.

రెండు ఫర్మాంగుల దూరంలో మొదటి పూజ.... అదొక స్త్రీలు సామాన్య దుకాణం. నలుగురై దుగురు ఖరీదైన స్త్రీలు బేరం చేస్తున్నారు.

రామేశాన్ని పైనుంచే చూసి కౌంటర్ లో ఉన్న దుకాణం యజమాని బొంగురు గొంతుతో పొంతులూ! తీరికలేక పూజ సామాన్య తెప్పించలేదు.... ఎళ్ళి తెచ్చుకో ...'అన్నాడు.

రామేశం నెక్కిలు సాండు వెయ్యబోతూ ఉంటే పోలీసువాడు విజిల్ ఊది, చేతిలో లాఠీ తిప్పుతూ "ఏయ్! తియ్ నెక్కిలు.... రోడ్డుమీద పెడతావేం?" అని గర్జించాడు.

రామేశం అదిరిపడి నెక్కిలు పక్క స్థలంలోకి తీసుకుపోయి తాళం వేసి దూరంగా ఉన్న పచారీ దుకాణానికి వెళ్ళి కొబ్బరి కాయ, పసుపు, కుంకుమ, ఊదొత్తులు.... తీసుకున్నాడు. తరువాత దోవలోనే పూలు తీసుకుని దుకాణానికి వచ్చాడు. నాలుగు రూపాయలు అయింది. వచ్చి రాగానే లోపల ఎత్తుగా గోడకున్న దేవుడి బొమ్మ దగ్గర నూలుమీద నిలబడి పూజ చేశాడు. ఆ తరువాత దుకాణం యజమానికి ప్రసాదం అందించి నిలబడ్డాడు. దుకాణం యజమాని గల్లా పెట్టెలోంచి అయిదు రూపాయల నోటీ తీసి "ఉంచుకో పొంతులూ... కొరవసవరవలు ప్రేవారం చూసుకుందాంలే" అంటూ అందించాడు.

రామేశం మళ్ళీ నైకిలెక్కి బయలుదేరాడు. ఈ రోడు జనంతో కిటకిట లాడుతున్నది. ఏ వాహనాలు రాని కారణంగా కేవలం జనంతో కిక్కిరిసి రోడ్దంతా ఇంటర్వెల్ సమయంతో నీనిమాహాలు వరండా లాగుంటుంది. రామేశం నైకిలు సాండులో ఉంచి కాలినడకన బయలు దేరి ఒక పాన్సీషాపు, ఒక రెడిమేడ్ దుస్తుల షాపు, మరో ఇనుప సామా నుల దుకాణం వగైరాలలో పూజలు నిర్వహించాడు. ప్రతిచోటా రెండు, మూడు రూపాయలకు తక్కువ ఏమీరాదు. అయితే, ఒక్కొక్కచోట రునరుసలు... మరోచోట నిర్లక్ష్యంతోకూడిన ప్రవర్తన... ఇది మామూలే.

మళ్ళీ నైకిల్ తొక్కుకుంటూ బయలుదేరాడు... ఈసారి ఒక బ్రాండ్ షాపు. వాళ్లు పూజా ద్రవ్యాలు తెప్పించే ఉంచుతారు. ముందు పెద్ద గది... ఎదురుగా పెద్ద ఫ్రీజ్... చుట్టూ అదాల బీరుశాలో రకరకాల రంగురంగుల సీసాలు.... లోపల చిన్న గది... అక్కడ అన్నీ అట పెట్టెలు. పాటినిండా బీరు, విస్కీ బ్రాండ్ వగైరా సీసాలు. ఒకవైపు గోడకు దేవుడి ఫోటో...

రామేశం పూజ ప్రారంభించాడు.

అంతలో ముగ్గురు వ్యక్తులు వచ్చారు. షాపు యజమాని ముందు అక్కడ తాగేందుకు వీలులేదన్నాడు. వాళ్ళు వదలలేదు. 'త్వరగా గొంతులో పోసుకుని వెళ్ళి పోతామని ప్రాదేయపడ్డారు. షాపులో సీసా లందించే పదేళ్ళ పనివాడివంక చూశాడు రామేశం. వాడు అత్రు తగా చూస్తున్నాడు. వాళ్ళను లోపల తాగనిస్తే వాళ్ళు వాడికో పావలా పడేసిపోతారు. నీళ్ళూ, గ్లాసులు అందించినందుకు, సిగరెట్లు వగైరాలు తెచ్చిపెడితే అర్థ రూపాయికూడా రాలుతుంది.

అదీ వాడి బాధ.

వాళ్ళు పోరగా పోరగా షాపు యజమాని చివరకు ఒప్పుకున్నాడు.

"త్వరగా కానివ్వాలి. పోలీసులతో, ఎక్కయిజు వాళ్ళతో చచ్చే చావుగా ఉంది. లేక పోతే ఈ ఘోరమైన టాక్సులతో వ్యాపారం చెయ్యి

లేము..." అని గొణుగుతూనే కుర్రవాణ్ణి పిలిచి "వాళ్ళకేం కావాలో చూడు" అని పురమాయింపాడు.

వాళ్ళు లోపలికి వచ్చారు. రామేశం పూజ చేస్తూనే ఉన్నాడు. వాళ్ళు అక్కడ తాగుతూ కబుర్లు చెప్పుకుంటూ నిలబడ్డారు. ఉన్నట్టుండి వాళ్ళలో ఒకడు - "పంతులు గారు పూజ చేస్తున్నారా...." అన్నాడు. మరొకడు ఇకిలించి - ఆడి పూజ ఆడిది .. మన పూజ మనది...." అన్నాడు.

తర్వాత వాళ్ళేమీ మాటాడలేదు. కొద్ది నిమిషాల్లో తమ కార్యక్రమం ముగించుకుని వెళ్ళి పోయారు.

రామేశం ఇవతలికి వచ్చి నిలబడ్డాడు. దుకాణం యజమాని తన బేరం చూసుకుని రెండు మూడు నిమిషాల తరువాత అతన్ని గమనించి - "నువ్వీంకా నిలబడే ఉన్నావా పంతులూ?" అంటూ అదొక రకంగా నవ్వుతూ గల్లాలోంచి రెండు రూపాయల కాగితం అందించాడు.

రామేశం మౌనంగా దాన్ని అందుకుని ఎదురు దుకాణంలోకి చూశాడు. అదొక మందుల షాపు.... ఇటీవలి వరకూ తనదే పూజ అక్కడ... కాని నెల రోజుల కిందట ఎవడో పోటీకొచ్చిపడ్డాడు. తనకు ఉద్వాసన జరిగింది.

ఇక ఒక్కచోట మిగిలి ఉంది. మరో ఫర్లాంగుదూరం... ఇప్పుడు సైకిల్ తొక్కుతుంటే హాయిగా వుంది. పలుచని వెన్నెల... ఆకాశంలో అల్లని మబ్బులు... చల్లని గాలి...

ఆ షాపు అతని కార్యక్రమంలో చివరిది... ఆ యజమాని మధ్య వయస్కుడు. దైవభక్తిపరుడు... పాపభీతి, జీవకారుణ్యం కలవాడు... ప్రతి శుక్రవారం తన పూజ పూర్తి అయ్యేంత వరకూ వక్కనే నిలబడి ఉంటాడు. చేతులు జోడించి, కళ్ళు మూసుకుని తాను కూడా ప్రార్థన చేస్తూ ఉంటాడు. ఇటీవల అతని కన్నీ బాధలే... వ్యాపారం బాగులేదు. బాకీలు వసూలు కావడం లేదు... ఋణ దాతల ఒత్తిడి ఎక్కువైంది ...

కోరు గొడవలు వచ్చిపడ్డాయి. "అలాటి మంచి వ్యక్తికి ఈ బాధలు రాకూడదు" అని పిస్తూంది రామేశానికి.

షాపు మెట్లెక్కుతున్న రామేశానికి దుకాణం అంతా బోసిగా కనిపించింది. తళతళలాడే ఖరీదైన నగలు పెట్టెలుండే గాజు బీరువాలు బోసిపోతూ ఖాళీగా కనిపించాయి.

ఆయన మాత్రం అక్కడే కూర్చుని ఉన్నాడు. రామేశాన్ని చూస్తూనే లేచి నవ్వుతూ సిద్ధంగా ఉన్న పూజా ద్రవ్యాలు చూపించాడు.

రామేశం నెమ్మదిగా, వినయంగా, భక్తితో పూజ చేశాడు. మనసును ఎటూ పోసీయకుండా నిశ్చల భక్తితో దుకాణం యజమానికి శుభం చేకూరాలని భగవంతుణ్ణి ప్రార్థించాడు.

అంతా ముగిశాక ఆయన అతనికి నమస్కరించి ప్రసాదం అందుకుని, కళ్ళకద్దుకుని నోట్లో వేసుకుని "కూర్చోండి" అన్నాడు.

ఆ తరువాత జేబులో నుంచి యాభై రూపాయల నోటుతీసి రామేశానికి అందించి "ఉంచండి" అన్నాడు. తరువాత నెమ్మదిగా మాట్లాడడం ప్రారంభించాడు.

"పంతులుగారూ! నాపని ఆయిపోయింది. ఇక ఇక్కడ ఉండలేము అంతా ఒక్కసారి విరుచుకు పడ్డట్టయింది. అయినా దేవుడి దయ వల్ల నేను మిగిలాను. అన్నీంటిలోంచి బయటపడ్డాను... ఏమీ మిగలక పోయినా ఫరవాలేదు... నేనూ, నా పెళ్ళాం, పిల్లలు మిగిలాము.... కొట్టుకూడా అమ్మేశాను. కట్టుబట్టలు, కొంచెం రొట్టె తప్ప ఏమీ లేదు. మా ఊరికి వెళ్ళి పోతున్నాము... రేపే ప్రయాణం... అక్కడో చిన్న మడి చెక్క ఉంది... పాత ఇల్లు ఉంది. అక్కడే కలో గంజి తాగి బతుకుతాము. ఇరవై ఏళ్ళ కిందట వచ్చానిక్కడికి.... ఇప్పుడేమీ లేకుండా వెళ్ళిపోతున్నాను...."

క్రమంగా అతని గొంతులో జీర అధికమైంది. ఉన్నట్టుండి చేతులు జోడించి "వెళ్ళిరండి" అన్నాడు బొంగురుగొంతుకతో. ఆ మాటలని గిరుక్కున వెనుదిరిగి లోపలికి వెళ్ళిపోయాడు.

రామేశం మనసు బరువెక్కింది. విలవిలలాడిపోయాడు. కళ్ళు చెమ్మగిల్లాయి. కొన్ని క్షణాలు ఆలాగే విగ్రహంలా నిలబడి తరువాత మెట్టుదిగి ఇంటివైపు ప్రయాణం సాగించాడు.

అతడింటికి చేరేసరికి కుర్రవాడు హాయిగా నిద్రపోతున్నాడు. సీతమ్మ అంతవరకూ ఆ ప్రక్కనే భర్తకోసం ఎదురుచూస్తూ కూర్చున్నది. చుట్టప్రక్కల ఎక్కడో ఏదో పురుగులు చేస్తున్న సవ్యడి తప్ప చుట్టూ నిశబ్దం. .

సీతమ్మ భర్తను చూసి లేచి - "ఏమీ తినరా?" అని అడిగింది. అతడు తల అడ్డంగా ఊపి - "ఊహు... తినను... కానీని మజ్జిగ ఉంటే ఇవ్వు" అన్నాడు చాపమీద పడుకుంటూ.

"అలా ఉన్నారే?" అంటూ సీతమ్మ మజ్జిగ తెచ్చి ఇచ్చింది. అతను మాటాడలేదు. ఆ తరువాత ఆమె వంటగదిలో అన్నీ సరుకుని పావుగంటలో ఇవతలికి వచ్చేసరికి రామేశం కదలకుండా పడుకుని నిద్రపోతున్నాడు.

సీతమ్మ భర్త సంచి అందుకుని చూసింది. డబ్బు అంతా ఒక చోట చేర్చి దీపపు వెలుగులో లెక్క పెట్టింది. మామూలు కంటే చాలా ఎక్కువ ఉంది డబ్బు...

ఆమె తనలో తాను నవ్వుకుని ఆ డబ్బు బీరువాలో దాచి ఉంచి తాను కూడా భర్త సరసనే చాప మీద నడుం వాల్చింది. - "ఈ నెల ఫరవాలేదు. గడిచిపోతుంది" - అనుకున్నదామె.

అంతలో రామేశం ఏదో కలవరిస్తుంటే తలతిప్పి చూసింది. నిద్రలో అతను ఆబ్దికపు మంత్రాలు చదువుతున్నాడు.

నెమ్మదిగా, మృదువుగా అతని నుదురు స్పృశించి వక్కకు తిరిగి పడుకున్నదామె.

బయట మళ్ళీ మబ్బులు గుమికూడాయి... గర్జించాయి... అంతలో కుండలతో బోర్లించినట్లు వర్షం మొదలైంది.